

သင်ခန်းစာပြင်ဆင်ရန်လျာထားချက်အကျဉ်းချုပ်

၁။ မိမိအကြောင်း

ပထမပတ်

စာသင် ချိန်	တနင်္လာ	အင်္ဂါ	ဗုဒ္ဓဟူး	ကြာသပတေး	သောကြာ
၉:၁၅- ၁၀:၁၅	- မိတ်ဆက်ခြင်း - တစ်နှစ်တာ အတွက်အခြေခံ စည်းမျဉ်းများ ကိုကလေးများ နှင့်အတူ ဆွေး နွေးခြင်း (ပြောဆိုဆက်သွယ်)	- ကျောင်းခန်းဝင် ကဗျာရွတ်ဆို ခြင်း - လမ်းလျှောက်ပုံစံ မျိုးစုံ ပြုလုပ် ကစားခြင်း - အသံအမျိုးမျိုးကို ခွဲခြားစေခြင်း (ပြောဆိုဆက်သွယ်)	- အမည်များကိုနား ထောင်စေခြင်း - ကျောင်းခန်းဝင် ကဗျာရွတ်ဆို ခြင်း - လမ်းလျှောက် ပုံစံမျိုးစုံ ပြုလုပ် ကစားခြင်း (ပြောဆိုဆက်သွယ်)	- ကျောင်းခန်းဝင် ကဗျာရွတ်ဆိုခြင်း - ပုံပြင်စာအုပ်ပါ အစိတ်အပိုင်း များကိုမိတ်ဆက် ခြင်း - စာအုပ်များကို အနေထားမှန် အောင်ကိုင်စေ ခြင်း (ပြောဆိုဆက်သွယ်)	- “ကျွန်တော့် အမေလား ခင်ဗျာ”ပုံပြင် ရုပ်ပုံများကို ကြည့်၍ ထင်မြင်ချက် များကို ပြောစေ ခြင်း - ကျောင်းခန်း ဝင်ကဗျာရွတ် ဆိုခြင်း (ပြောဆိုဆက်သွယ်)
၁၀:၄၅- ၁၁:၁၅	- "Hello"ကဗျာ ကိုရွတ်ဆိုခြင်း (ပြောဆိုဆက်သွယ်)	- "Hello"ကဗျာ ကိုအမူအရာဖြင့် ရွတ်ဆိုခြင်း (ပြောဆိုဆက်သွယ်)	- "Hello"ကဗျာ ပါစကားလုံးများ ကိုသုံး၍ အုပ်စု ဖွဲ့ သီဆိုခြင်း (ပြောဆိုဆက်သွယ်)	- "Hello"ကဗျာ ပါစကားလုံးများ ကိုသုံး၍ ဆရာ နှင့်ကလေးများ အပြန်အလှန် နှုတ်ဆက် ပြောဆိုခြင်း (ပြောဆိုဆက်သွယ်)	- "Hello"ကဗျာ ပါစကားလုံးများ ကိုသုံး၍ကလေး အချင်းချင်း အပြန်အလှန် နှုတ်ဆက် ပြောဆိုခြင်း (ပြောဆိုဆက်သွယ်)
၁၁:၁၅- ၁၁:၄၅	- မိမိအမည်ကို မိတ်ဆက်ခြင်း (စာရိတ္တ၊ မိတ္တ)	- ကလေးနှစ်ဦး တွဲ၍တူညီမှု၊ မတူညီမှုများ ပြောခြင်း (စာရိတ္တ၊ မိတ္တ)	- စားသင့်၊ မစားသင့် အစာများ ခွဲခြားခြင်း (ကိုယ်စိတ်နှစ်ဖြာ)	- နှစ်သက်သော ကစားနည်း ကစားခြင်း (ကိုယ်စိတ်နှစ်ဖြာ)	- ရုပ်ပုံများကြည့် ၍မိမိချစ်သော သူအကြောင်း ပြောခြင်း (စာရိတ္တ၊ မိတ္တ)

စာသင် ချိန်	တနင်္လာ	အင်္ဂါ	ဗုဒ္ဓဟူး	ကြာသပတေး	သောကြာ
၁၁:၄၅- ၁၂:၁၅	- ကလေးနှစ်ဦးတွဲ၍ မိမိအကြောင်း အပြန်အလှန်ပြော ခြင်း (စာရိတ္တ၊ မိတ္တ)	- အရာဝတ္ထုများမှ အရောင်တူ ပစ္စည်းများကို ယှဉ်တွဲကစား ခြင်း (သင်္ချာ)	- ပုံသဏ္ဌာန်တူ အရာဝတ္ထုများ ယှဉ်တွဲခြင်း (သင်္ချာ)	- မိမိ၏ ကောင်း သောအမူ အကျင့်များ ဖော်ထုတ်ခြင်း (စာရိတ္တ၊ မိတ္တ)	- အရွယ်အစား တူသောအရာ ဝတ္ထုများကိုယှဉ် တွဲခြင်း (သင်္ချာ)
၁၃:၃၀- ၁၄:၀၀	- “မိမိအကြောင်း” သီချင်းသီဆိုခြင်း (အနုပညာရသ)	- “လူရှည်ကြီး” သီချင်းသီဆိုခြင်း (အနုပညာရသ)	- စက္ကူဖြင့်ရေခဲမုန့် ပုံနှင့်ယပ်တောင် ပုံခေါက်ခြင်း (အနုပညာရသ)	- စက္ကူဖြင့်ခွေးရုပ်၊ ကြောင်ရုပ် ခေါက်ခြင်း (အနုပညာရသ)	- မိမိချစ်ခင်သော သူ(သို့)တိရစ္ဆာန် ပုံဆွဲခြင်း (အနုပညာရသ)

သင်ခန်းစာပြင်ဆင်ရန်လျာထားချက်အကျဉ်းချုပ်

၁။ မိမိအကြောင်း

ဒုတိယပတ်

စာသင် ချိန်	ကနဦး	အင်္ဂါ	ဗုဒ္ဓဟူး	ကြာသပတေး	သောကြာ
၉:၁၅- ၁၀:၁၅	- "ကျွန်တော် အမေလား ခင်ဗျာ"ပုံပြင်ကို ဆရာက ပြောခြင်း - နှစ်သက်ရာ ကဗျာရွတ်ဆို ခြင်း (ပြောဆိုဆက်သွယ်)	- နှစ်သက်ရာ ကဗျာ ရွတ်ဆို ခြင်း - သိသမျှပြောမယ် ကစားနည်းကို ကစားခြင်း (ပြောဆိုဆက်သွယ်)	- "ကျွန်တော် အမေလား ခင်ဗျာ"ပုံပြင် ပြောခြင်း - အမူအရာဖြင့် သရုပ်ဆောင် ခြင်း (ပြောဆိုဆက်သွယ်)	- သိသမျှပြောမယ် ကစားနည်းဖြင့် ကစားခြင်း - "ကျွန်တော် အမေလား ခင်ဗျာ"ပုံပြင်ကို မှတ်မိသလောက် တစ်ဦးချင်းပြော ခြင်း (ပြောဆိုဆက်သွယ်)	- ခဲတံကိုင်နည်း သင်ပြခြင်း - ဘာတွေလဲ ကစားနည်း (ပြောဆိုဆက်သွယ်)
၁၀:၄၅- ၁၁:၁၅	- "Good Morning" ကဗျာကိုရွတ်ဆို ခြင်း (ပြောဆိုဆက်သွယ်)	- "Good Morning" ကဗျာကိုအမူ အရာဖြင့်ဆိုခြင်း (ပြောဆိုဆက်သွယ်)	- "Good Morning"က ဗျာပါစကားလုံး များကိုသုံး၍ အ ုပ်စုဖွဲ့ သီဆိုခြင်း (ပြောဆိုဆက်သွယ်)	- "Good Morning" - ကဗျာပါစကား လုံးများကိုသုံး၍ ဆရာနှင့်ကလေး များအပြန် အလှန်နှုတ်ဆက် ပြောဆိုခြင်း (ပြောဆိုဆက်သွယ်)	- "Good Morning" ကဗျာပါစကား လုံးများကိုသုံး၍ ကလေးအချင်း ချင်းအပြန်အ လှန်နှုတ်ဆက် ပြောဆိုခြင်း (ပြောဆိုဆက်သွယ်)
၁၁:၁၅- ၁၁:၄၅	- ဆရာပြောမယ် ကစားနည်းဖြင့် ကိုယ်ခန္ဓာရှိ အစိတ်အပိုင်းများ ဖော်ထုတ်ခြင်း (ကိုယ်စိတ်နှစ်ဖြာ)	- Magic Bag ကစားခြင်းဖြင့် အရာဝတ္ထုများ၏ ကြမ်းခြင်း၊ အပျော့အမာ ခွဲခြားခြင်း - သင်္ကြားနှင့်ဆား အရသာခံခြင်း (ပတ်ဝန်းကျင် လောက)	- အကြားအာရုံ သုံး၍ ကစားခြင်း (ပတ်ဝန်းကျင် လောက)	- မှတ်ဉာဏ် ကစားခြင်းဖြင့် ပတ်ဝန်းကျင်ရှိ အရာဝတ္ထုများ ပြောခြင်း (ပတ်ဝန်းကျင် လောက)	- ကိုယ်ခန္ဓာ အစိတ်အပိုင်း များအသုံးဝင်ပုံ ကစားခြင်း (ကိုယ်စိတ်နှစ်ဖြာ)

စာသင် ချိန်	တနင်္လာ	အင်္ဂါ	ဗုဒ္ဓဟူး	ကြာသပတေး	သောကြာ
၁၁:၄၅- ၁၂:၁၅	- “တစ်ကိုယ်ရေ သန့်ရှင်းခြင်း” ကဗျာဆို၍မေး၊ ဖြေပြုလုပ်ခြင်း (ကိုယ်စိတ်နှစ်ဖြာ)	- ပန်းပွင့်များနှင့် အနံ့ခံခြင်း (ပတ်ဝန်းကျင် လောက)	- အရာဝတ္ထုများ အရောင်တူစုခြင်း (သင်္ချာ)	- သစ်ရွက်များသုံး ၍ပုံသဏ္ဌာန်တူ အရာဝတ္ထုများစု ဆောင်းခြင်း (သင်္ချာ)	- အရွယ်အစား တူပစ္စည်းများစု ၍ ပုံဖော်ခြင်း (သင်္ချာ)
၁၃:၃၀- ၁၄:၀၀	- မိမိနှစ်သက်ရာ ကစားစရာ(သို့) စားစရာပုံဆွဲ ပုံဖော်ခြင်း (အနုပညာရသ)	- “ခေါင်း၊ ပခုံးနှင့် ဒူး၊ ခြေဖျား” သီချင်းသီဆိုခြင်း (အနုပညာရသ)	- “မျက်စိလေးက” မြင်တယ်” သီချင်းသီဆိုခြင်း (အနုပညာရသ)	- “ခေါင်း၊ ပခုံးနှင့် ဒူး၊ ခြေဖျား” သီချင်းသီဆိုခြင်း (အနုပညာရသ)	- ယခင်ရက်များ ကဆွဲပြီးသားပုံ များကိုကြည့်၍ စိတ်ကူးရှိသလို ပြောခြင်း (တီထွင်ဖန်တီး)

မိမိအကြောင်း

ပထမပတ်

တနင်္လာနေ့

အသေးစိတ်သင်ယူမှုရလဒ် ။ ။ ဆရာပြောသည်ကိုနားထောင်၍ပြန်ပြောတတ်ရန်။

လုပ်ငန်းစဉ် ။ ။ စာသင်ခန်းအကြောင်းမိတ်ဆက်ခြင်း (မိနစ် ၃၀)

- ဆရာက ဦးစွာ မိမိကိုယ်ကို မိတ်ဆက်ပါ။
- ဒီစာသင်ခန်းမှာဘာတွေလုပ်ကြမယ်လို့ထင်သလဲ။ကလေးများကို မေးမြန်းပါ။
- ကလေးများပြောပါစေ။ကလေးများမပြောနိုင်ပါက ဆရာက ပြောပြပါ။
- ဥပမာ-ဆရာနှင့်အတူ ကစားကြမယ်။သီချင်းတွေဆိုကြမယ်။
- ကဗျာတွေဆိုပြီး အမူအရာလုပ်ကြမယ်။
- ပုံပြင်တွေ ပြောကြမယ်။သရုပ်ဆောင်ကြမယ်။
- ကလေးတွေအားလုံး ဒီအခန်းထဲမှာ ပျော်ပျော်ရွှင်ရွှင်နေကြမယ်။
- ဆရာက ကျောင်းခန်းဝင်ကဗျာ၊ သို့မဟုတ် နှစ်သက်ရာ အခြားကဗျာ/သီချင်းတစ်ပုဒ် ကိုဟန်အမူအရာဖြင့်ဆိုပြပါ။

အသေးစိတ်သင်ယူမှုရလဒ် ။ ။ စာသင်ခန်းအတွင်းလုပ်ဆောင်ရမည့်လုပ်ငန်းများကိုပြောပြတတ်ရန်။

လုပ်ငန်းစဉ် ။ ။ အခြေခံစည်းမျဉ်းများကို ကလေးများနှင့်အတူဆွေးနွေးခြင်း (မိနစ် ၃၀)

- ဆရာက ဖြစ်စေချင်တဲ့ စည်းကမ်းတွေကို သားတို့သမီးတို့နဲ့အတူစဉ်းစားကြရအောင် ပြောပါ။
- ကလေးများ ချွတ်ထားသော ဖိနပ်တွေကိုပြပါ။
- ဘယ်လိုထားရင် ကောင်းမလဲမေးပါ။
- ကလေးများကို ခေါ်ပြီး လက်တွေ့ညီညီ စီထားပါစေ။
- ထမင်းဘူး၊ ထမင်းချိုင့်၊ လက်ဆွဲခြင်းတွေကို ဘယ်နေရာမှာထားရင်အဆင်ပြေမလဲ။ ဘယ်လိုထားရင် ကြည့်လို့ကောင်းမလဲ မေးပါ။ ကလေးများစဉ်းစားပြီးပြောပါစေ။
- ကလေးများနှင့်အတူ အဆင်ပြေမည့် နေရာတွင်ထားပါ။
- ထို့အတူ ဦးထုပ်၊ ထီး စသည်တို့ကိုလည်း လက်တွေ့စီထားပါစေ။
- အခန်းထဲမှာကစားစရာတွေရှိတယ်၊ ကစားပြီးရင် ဘယ်လိုလုပ်မလဲ။ မေးခွန်း မေးပါ။ ကလေးများ စဉ်းစား၍ဖြေပါစေ။
- ဆရာက ကစားပြီးရင် မူလယူသည့်နေရာတွင် ပြန်ထားရမည့်အကြောင်းဆွေးနွေးပါ။
- ကစားစရာများကို ပြန်မသိမ်းပါက ဆရာက နောက်ထပ် ကစားစရာများ နှင့်မကစားရတော့ဘူး စသည်ဖြင့် ဆွေးနွေးပါ။

အသေးစိတ်သင်ယူမှုရလဒ် ။ ။ "Hello" ကဗျာကို မှန်ကန်စွာ ရွတ်ဆိုတတ်ရန်။

လုပ်ငန်းစဉ် ။ ။ "Hello" ကဗျာရွတ်ဆိုခြင်း (မိနစ် ၃၀)

"Hello"

(Hello)³ What's your name?

(My name is Pusu)³

(Hello, Pusu)² Pusu.

- ဆရာက ကဗျာကို ၂ ခေါက်၊ သို့မဟုတ် ၃ ခေါက် အသံထွက်မှန်မှန်ဖြင့် ရွတ်ပြပါ။
- ဆရာနှင့်ကလေးများ အတူတကွ ရွတ်ဆိုပါ။
- ကလေးများကိုယ်တိုင် ရွတ်ဆိုပါစေ။

အသေးစိတ်သင်ယူမှုရလဒ် ။ ။ မိမိ၏အမည်၊ အသက်၊ မွေးနေ့၊ နေရပ်နှင့် မိဘအမည်ကိုအများရှေ့တွင်ပြောပြတတ်ရန်။

လုပ်ငန်းစဉ် ။ ။ မိတ်ဆက်ခြင်း (မိနစ် ၄၀)

- ဆရာက မိတ်ဆက်ပေးမည့်ကလေးကို အလယ်တွင်ထားပြီး ကျန်ကလေးများကဝိုင်း၍ အောက်ပါသီချင်းကိုဆိုပါစေ။
 - သင့်နာမည်ကဘယ်လိုခေါ်ပါသလဲ။ (ကျန်ကလေးများကမေးရန်)
 - ကျွန်မ၊ ကျွန်တော်အမည်က----- ပါရှင်း/ခင်ဗျာ။ (မိတ်ဆက်ပေးမည့်ကလေးဖြေရန်)
 - မောင်/မ
 - အိုအိုအိုအိုးကောင်းလိုက်တာ (ကျန်ကလေးများပြောရန်)
 - ဤနည်းအတိုင်း ကျန်ကလေးများအား အလှည့်ကျမိတ်ဆက်ပါစေ။
- မှတ်ချက်။ ။ အချိန်ပေါ်မူတည်၍ မိတ်ဆက်မည့်ကလေးဦးရေကိုသတ်မှတ်ပါ။

လုပ်ငန်းစဉ်(၂) ။ ။ နှစ်ယောက်တွဲ၍ ပြောခြင်း (မိနစ် ၂၀)

- ကလေးများအချင်းချင်း(၂)ယောက်တစ်တွဲတွဲ၍ အမည်၊အသက်(မွေးနေ့)၊ နေရပ်နှင့်မိဘအမည်များကို အပြန်အလှန် ပြောပါစေ။
 - အတန်းရှိကလေးများမှ နှစ်ယောက်တွဲ(၅)တွဲခန့်အတန်းရှေ့တွင် ထွက်ပြောပါစေ။
- မှတ်ချက်။ ။ တစ်ဦးချင်းမိတ်ဆက်စဉ်က ကျန်ခဲ့သောကလေးများကို ဦးစားပေး၍ပြောပါစေ။

အသေးစိတ်သင်ယူမှုရလဒ် ။ ။ မိမိအကြောင်းသီချင်းသီဆိုတတ်ရန်။

လုပ်ငန်းစဉ် ။ ။ သီဆိုခြင်း (မိနစ် ၃၀)

- ဆရာက ဟန်အမူအရာဖြင့်ဦးစွာ ရွတ်ဆိုပြပါ။
- ကလေးများနှင့်ဆရာအတူရွတ်ဆိုပါ။
- ကလေးအားလုံးကိုရွတ်ဆိုပါစေ။
- ဆရာက မိမိအမည်ကိုထည့်၍မိမိအကြောင်းသီချင်းကို အမူအရာဖြင့်နမူနာဆိုပြပါ။
- ကလေးများအား ၎င်းတို့အမည်များကိုထည့်၍နောက်ကလိုက်ဆိုပါ။
- ထို့နောက်ကလေးတစ်ဦးချင်းအားဆိုပါစေ။

အင်္ဂါနေ့

အသေးစိတ်သင်ယူမှုရလဒ် ။ ။ ကဗျာများကို မှန်ကန်သွက်လက်စွာ ရွတ်ဆိုတတ်ရန်။
လုပ်ငန်းစဉ် ။ ။ ကျောင်းခန်းဝင် ကဗျာရွတ်ဆိုခြင်း(၁၅ မိနစ်)

“ကျောင်းခန်းဝင်”

မနီကလေး လွယ်အိတ်ပြင်
ပိတောက်ပန်းနဲ့ ကျောင်းခန်းဝင်။
မင်္ဂလာပါ ဆရာမ
ညီညီညာညာ နှုတ်ဆက်ကြ။
ဝလုံးကလေး ချစ်စဖွယ်
ဝိုင်းအောင် ရေးတတ်တယ်။
စံပယ်လို ဖြူဖြူမွေး
ဝလုံး ကြူကြူမွေး။ ။

- ဆရာက ကဗျာတစ်ပုဒ်လုံးကို အသံနေအသံထား မှန်မှန်ဖြင့် ရွတ်ဆိုပြပါ။
- ဆရာက ကဗျာ၏ နှစ်ကြောင်းတစ်ပိုဒ်ကို အသံထွက် မှန်ကန်စွာရွတ်ဆိုပြပါ။
- ဆရာနှင့်အတူ ကလေးများ နှစ်ကြောင်းတစ်ပိုဒ် ရွတ်ဆိုစေပါ။
- ကဗျာတစ်ပိုဒ်စီရှိ နှစ်ကြောင်းစီကိုဆရာနှင့်ကလေးတစ်လှည့်စီ ကဗျာတစ်ပုဒ်လုံးပြီးသည် အထိ ရွတ်ဆိုပါစေ။

အသေးစိတ်သင်ယူမှုရလဒ် ။ ။ ညွှန်ကြားချက်အတိုင်း လိုက်နာဆောင်ရွက်တတ်ရန်။
လုပ်ငန်းစဉ် ။ ။ လမ်းလျှောက်ပုံစံမျိုးစုံ ပြုလုပ်ကစားနည်း(၁၅ မိနစ်)

- ကလေးတို့နှင့်အတူ လမ်းလျှောက်ပုံ အမျိုးမျိုး ပြုလုပ်ပါ။
- အားလုံးတန်းစီပြီး အခန်းတစ်ဖက်မှ စတင်လျှောက်ပါ။
- ဆရာက ထိပ်ဆုံးမှနေ၍ ကလေးတွေမြင်သာအောင် လျှောက်ရပါမည်။
- ဆရာ လျှောက်သည့်အတိုင်း လိုက်လျှောက်ရန် ကလေးများကိုပြောပါ။
- မျက်နှာပြင် အမျိုးမျိုးပေါ်မှာ လျှောက်ဟန်အမျိုးမျိုး လုပ်ပြပါ။
- ချစ်ချစ်တောက်ပူနေသော မျက်နှာပြင်ပေါ်လျှောက်ဟန် လျှောက်ပြပါ။
- ရေထဲမှာ လျှောက်သည့်ဟန် လျှောက်ပါ။
- ရွံ့ပွက်ထဲ လျှောက်သည့်ဟန် လျှောက်ပါ။
- သဲထဲ လျှောက်သည့်ဟန် လျှောက်ပါ။
- အခြားလျှောက်ဟန်များကိုလည်း ကလေးတို့အား စဉ်းစားခိုင်းပြီးလျှောက်ပါစေ။

အသေးစိတ်သင်ယူမှုရလဒ် ။ ။ အသံအမျိုးမျိုးကို နားထောင်၍ ခွဲခြားတတ်ရန်။
လုပ်ငန်းစဉ် ။ ။ အသံအမျိုးမျိုးကို နားထောင်၍ ခွဲခြားခြင်း (မိနစ် ၃၀)

- အသံထွက်စေသော အရာအမျိုးမျိုးကို ကြိုတင်ပြင်ဆင်ထားပြီး တစ်ခုကိုနမူနာ တီးပြ၍ နားထောင်ပြီး အသံအမျိုးအမည်ကို ပြောပါစေ။
- သာကေ-ခေါင်းလောင်း၊ ကြေးစည်၊ ခရာ(ဝီစီ) . . .
- စာသင်ခန်းနှင့် ကျောင်းပတ်ဝန်းကျင်ရှိ အသံတစ်မျိုးကိုနားထောင်ပါစေ။ ထိုအသံသည် မည်သည့်အသံဖြစ်သည်ကို ခွဲခြားပြောပါစေ။ (ဥပမာ-တိရစ္ဆာန်အော်သံ၊ ကားသံ၊

လေယာဉ်ပျံသံ၊ ဈေးသည်အော်သံ၊ ကလေးငိုသံ၊ ရယ်သံ စသည်ဖြင့်)

-ကျောင်းအလား၊ ကျောင်းအပြန်လမ်း၊ အိမ်တွင်ကြားခဲ့ရသော အသံများကို နားထောင်ပြီး မှတ်ခဲ့ရန် ဆရာက မှာကြားပါ။

အသေးစိတ်သင်ယူမှုရလဒ် ။ ။ "Hello" ကဗျာကို အမူအရာနှင့် ရွတ်ဆိုတတ်ရန်။

လုပ်ငန်းစဉ် ။ ။ "Hello" ကဗျာကို အမူအရာနှင့် ရွတ်ဆိုခြင်း (မိနစ် ၃၀)

ဆရာက ကဗျာကို ၂ ခေါက်၊ သို့မဟုတ် ၃ ခေါက် အသံထွက်မှန်မှန်ဖြင့် ရွတ်ပြပါ။

- ဆရာနှင့် ကလေးများ အတူတကွ ရွတ်ဆိုပါ။
- ဆရာနှင့် ကလေးများ အမူအရာဖြင့် ရွတ်ဆိုပါ။
- ကလေးများကိုယ်တိုင် အမူအရာဖြင့် ရွတ်ဆိုပါစေ။

အသေးစိတ်သင်ယူမှုရလဒ် ။ ။ မိမိနှင့်တူသည်များရှိသလို၊ မတူသည်များရှိသည်ကိုပြောပြတတ်ရန်။

လုပ်ငန်းစဉ်(၁) ။ ။ လူတွဲကစားခြင်း (၁၅ မိနစ်)

- ဆရာက ကလေးတစ်ဦးကိုခေါ်ပြီး ထိုကလေးနှင့်အရပ်တူသူများကိုရှာ၍ တစ်အုပ်စု နေရန် ပြောပါ။ အရပ်တူသူကလေးများ အုပ်စုတစ်စု ဖွဲ့ပါစေ။
- ထိုအတူ (ဆံပင်တို/ရှည်၊ ပိန်သူ/ဝသူအချင်းချင်း စသည်ဖြင့်) မိမိအတန်း တွင်းရှိ ကလေးများ၏ အခြေအနေပေါ်မူတည်၍ ဆရာ၏စိတ်ကူးဉာဏ်ရှိသရွေ့ အုပ်စု အမျိုးမျိုးဖွဲ့၍ကစားနိုင်သည်။

လုပ်ငန်းစဉ်(၂) ။ ။ ကလေးအချင်းချင်းမေးမြန်းခြင်း (၁၅ မိနစ်)

- ကလေးများကို (၂)ယောက်စီတွဲ၍ (ကြိုက်နှစ်သက်သောအရုပ်၊ စားစရာ၊ ဝါသနာတို့ကို အချင်းချင်း မေးမြန်းပါစေ။)
- ဆရာက မိမိကြိုက်နှစ်သက်သောအရုပ်(ဝက်ဝံရုပ်)၊ စားစရာ(မုန့်ဟင်းခါး၊ . . .)၊ ဝါသနာ (စာဖတ်ခြင်း)တို့ကို နမူနာပြောပြပါ။
- ဆရာကသင့်လျော်ရာအတွဲ တစ်တွဲကိုရွေးသို့ခေါ်၍တစ်ဦး၏နှစ်သက်ရာအရုပ်၊ စားစရာ၊ ဝါသနာ(စာဖတ်၊ သီချင်းဆို၊ TVကြည့်)တို့ကိုအခြားတစ်ဦးအားပြောပါစေ။
- ဆရာမှ ထိုကလေးများပြောသော နှစ်သက်ရာအရုပ်၊ စားစရာနှင့် ဝါသနာအကြိုက်ချင်း တူသောကလေးများကို တစ်စုစုပါစေ။ ထို့နောက်ဆရာက ကလေးများသည် တစ်ဦးနှင့် တစ်ဦးတူညီမှုများရှိသလို မတူညီမှုများလည်းရှိကြောင်းပြောပြပါ။

အသေးစိတ်သင်ယူမှုရလဒ် ။ ။ အရာဝတ္ထုများမှအရောင်တူပစ္စည်းများကိုရှာဖွေပြီးယှဉ်တွဲတတ်ရန်။

လုပ်ငန်းစဉ် ။ ။ အရောင်တူရာယှဉ်တွဲကစားခြင်း (မိနစ် ၃၀)

- ဆရာကကလေးများသိသော အရောင်များကိုမေးပါ။ (ဥပမာ-အဖြူရောင်၊ အမည်းရောင်၊ အနီရောင်၊ အဝါရောင်၊ အပြာရောင်၊ အစိမ်းရောင်၊ လိမ္မော်ရောင်)
- ဆရာက ကလေးများအားမိမိမှာရှိသောအရာဝတ္ထုပစ္စည်းများ (လွယ်အိတ်၊ ဆွဲခြင်း၊ ရေဘူး၊ ထမင်းဘူး . . . စသည်) များမှ အနီရောင်ပစ္စည်းရှိသူများ မတ်တတ်ရပ် ပါဟုပြောပါ။
- ထို့နောက် ကလေးများအားအချင်းချင်း အရောင်တူရာပစ္စည်းများကို ရှာဖွေ၍ ယှဉ်တွဲ ပါစေ။

အသေးစိတ်သင်ယူမှုရလဒ် ။ ။ ကဗျာသီချင်းတွင်ပါသော အကြောင်းအရာအတိုင်းမိမိ စိတ်ကြိုက်အမှု အရာဖြင့် သိဆိုတတ်ရန်။

လုပ်ငန်းစဉ် ။ ။ သိဆိုခြင်း (မိနစ် ၃၀)

- ဆရာက ဟန်အမူအရာဖြင့်ဦးစွာ ရွတ်ဆိုပြပါ။
- ကလေးများနှင့်ဆရာအတူရွတ်ဆိုပါ။
- ကလေးအားလုံးကိုရွတ်ဆိုပါစေ။

“လူရှည်ကြီး”

(လူရှည်ကြီးလိုလျှောက်)၂
(လူရှည်ကြီးလို)° လျှောက်
(လူပုလေးလိုလျှောက်)၂
(လူပုလေးလို)° လျှောက်
(လူဝကြီးလိုလျှောက်)၂
(လူဝကြီးလို)° လျှောက်
(လူပိန်လေးလိုလျှောက်)၂
(လူပိန်လေးလို)° လျှောက်
(မင်းသားလေးလိုက)၂
(မင်းသားလေးလို)° က
(မင်းသမီးလေးလိုက)၂
(မင်းသမီးလေးလိုက)° က

ဗုဒ္ဓဟူးနေ့

အသေးစိတ်သင်ယူမှုရလဒ် ။ ။ အမည်များကိုနားထောင်၍ အသံတူရာများကိုခွဲခြားတတ်ရန်။

လုပ်ငန်းစဉ် ။ ။ အမည်များကိုနားထောင်စေခြင်း (မိနစ် ၃၀)

- နံနက်ပိုင်း ပုံမှန်နှုတ်ဆက်လုပ်ငန်းချိန်တွင် ဆရာက မိမိအမည်ကိုပြောပါ။ မိမိအမည်နှင့် အသံတူအမည်ပါသော အခြားဆရာတစ်ဦး၏အမည်ကိုပြောပြပါ။ (ဥပမာ- ဆရာမက ဒေါ်မြင့်မြင့်ဖြစ်တယ်၊ ဆရာမသူငယ်ချင်းက ဒေါ်မြင့်မြင့်ဝင်းဖြစ်တယ်။ “ဘယ်အသံတူ သလဲ”မေးပါ။ “မြင့်”)
- ကလေးများ နားမလည်သေးပါက နှစ်ကြိမ်၊ သုံးကြိမ်ပြောပေးပါ။
- ကျောင်းသား/သူတစ်ဦးမှ မိမိ၏ အမည်ကို ပြောပါစေ။
- ဥပမာ - လှလှဝင်းဟုပြောပါက “ဝင်း”အသံနှင့်တူသော တခြားကျောင်းသူများရှိပါက အမည်ကိုပြောပါစေ။
- ဥပမာ - ကျော်ကျော်အောင်ဟုပြောပါက “အောင်”အသံနှင့်တူသော တခြားကျောင်း သားများရှိပါက အမည်ကိုပြောပါစေ။
- ထိုကဲ့သို့ အသံတူရာစာလုံးများကို ဆရာက ရှာဖွေ၍ ကလေးများ နားလည်သည် အထိ အကြိမ်ကြိမ်လေ့ကျင့်ပါ။

အသေးစိတ်သင်ယူမှုရလဒ် ။ ။ ကဗျာများကို မှန်ကန်သွက်လက်စွာ ရွတ်ဆိုတတ်ရန်။

လုပ်ငန်းစဉ် ။ ။ ကျောင်းခန်းဝင် ကဗျာရွတ်ဆိုခြင်း(၁၅ မိနစ်)

- ယခင်သင်ကြားခဲ့ပြီးသော ကဗျာရွတ်ဆိုနည်းအတိုင်း ရွတ်ဆိုပါစေ။

အသေးစိတ်သင်ယူမှုရလဒ် ။ ။ ညွှန်ကြားချက်အတိုင်း လိုက်နာဆောင်ရွက်တတ်ရန်။

လုပ်ငန်းစဉ် ။ ။ လမ်းလျှောက်ပုံစံမျိုးစုံ ပြုလုပ်ကစားနည်း(၁၅ မိနစ်)

- ယခင်နေ့က လမ်းလျှောက်ပုံစံမျိုးစုံ ပြုလုပ်ကစားနည်းအတိုင်း ကစားပါမည်။

အသေးစိတ်သင်ယူမှုရလဒ် ။ ။ "Hello" ကဗျာပါစကားလုံးများကို အသုံးပြု၍ ပြောတတ်ရန်။

လုပ်ငန်းစဉ် ။ ။ "Hello" ကဗျာကို အုပ်စုဖွဲ့၍ နှုတ်ဆက်ပြောဆိုခြင်း (မိနစ် ၃၀)

"Hello" ကဗျာကို တစ်တန်းလုံး အမှုအရာဖြင့် ရွတ်ဆိုပါစေ။

- ကလေးများကို အုပ်စု နှစ်စု ဖွဲ့ပါ။
- "Hello" ကဗျာကို အုပ်စု နှစ်စု အပြန်အလှန် အမှုအရာဖြင့် ရွတ်ဆိုပါ။

အသေးစိတ်သင်ယူမှုရလဒ် ။ ။ မိမိနှစ်သက်သော အစားအစာများမှ စားသင့်သောအစားအစာနှင့်မစားသင့်သော အစားအစာများကိုခွဲခြားတတ်ရန်။

လုပ်ငန်းစဉ် ။ ။ စားသင့်သော၊ မစားသင့်သောအစားအစာများခွဲခြားခြင်း (မိနစ် ၃၀)

- ကလေးများအားမိမိကြိုက်နှစ်သက်သောအစားအစာများကိုပြောပါစေ။
- ကလေးများပြောသမျှကိုသင်ပုန်းတွင်ရေးပါ။ ဖြစ်နိုင်လျှင် သင်ပုန်းပေါ်တွင်ပုံဆွဲ၍ မှတ်ထားပါ။
- ထိုအစားအစာများထဲမှ စားသင့်သောအစားအစာနှင့် မစားသင့်သောအစားအစာများကို ကစားခြင်းနည်းဖြင့် ခွဲခြားမည်။
- နံရံတွင်စားသင့်သည်။(✓)မစားသင့်ပါ။(✗)သင်္ကေတများကိုရေး၍ကပ်ထားပါ။ ဆရာက သင်ပုန်းပေါ်တွင်ရေးထားသော အစားအစာအမည်တစ်ခုကိုရွတ်ဆိုပါက ကလေးများ စားသင့်သည့် နေရာ(သို့)မစားသင့်သည့် နေရာတွင်ရပ်ပါစေ။
- ဥပမာ-အရောင်ဆိုးထားသော ဆီးထုပ်များကိုစားမည်။
- မနေ့က ပြုတ်ထားသောပြောင်းဖူးကို စားမည်။
- အဖုံးအုပ်ထားသောမုန့်များကိုစားမည်။
- ယင်နားသော အစားအစာများကိုစားမည်။
- ပူပူနွေးနွေးအစားအစာများကို စားမည် စသည်ဖြင့်လည်း ဆရာကပြောပြပြီး ကလေးများကို စားသင့်၊ မစားသင့်ကို ခွဲခြားခိုင်းနိုင်ပါသည်။
- ထို့နောက်ဆရာက ကလေးများမစားသင့်သည့် အစားအစာများကိုပြန်၍ပြောပြပါ။ ကာကြောင့် မစားသင့်ကြောင်း ဆရာက ရှင်းပြပါ။

အသေးစိတ်သင်ယူမှုရလဒ် ။ ။ ပုံသဏ္ဌာန်တူ အရာဝတ္ထုများကိုယှဉ်တွဲတတ်ရန်။

လုပ်ငန်းစဉ် ။ ။ ယှဉ်တွဲခြင်း (မိနစ် ၃၀)

- ဆရာကကလေးများအားအဝိုင်း(သို့)လေးထောင့်ပုံသဏ္ဌာန်ပစ္စည်းတစ်ခုကိုပြပါ။ကလေးများ အား ထိုပုံသဏ္ဌာန်နှင့်တူသောပစ္စည်းကိုရှာဖွေပြီး ဆရာပြသော နမူနာပစ္စည်းနှင့် ယှဉ်တွဲပါစေ။

- ထိုနည်းအတိုင်းအခြားပုံသဏ္ဌာန်တူပစ္စည်းများကိုလည်းယှဉ်တွဲပါစေ။
- မှတ်ချက်။ ။ဆရာက ရေသန့်ဘူးခွဲပုံစံမျိုးစုံ၊ စက္ကူဘူးခွဲပုံစံမျိုးစုံကိုစုဆောင်းထားပြီး အသုံးပြုနိုင်ပါသည်။

အသေးစိတ်သင်ယူမှုရလဒ် ။ ။ စက္ကူကိုအသုံးပြု၍ ရုပ်ပုံခေါက်တတ်ရန်။

လုပ်ငန်းစဉ် ။ ။ ရုပ်ပုံခေါက်ခြင်း (မိနစ် ၃၀)

- စက္ကူဖြင့်ရုပ်ပုံခေါက်ရာတွင် ဆရာကနမူနာခေါက်ပြပါ။ (ဥပမာ-ရေခဲမုန့်၊ ယပ်တောင်)
- ကလေးများအား ဆရာနှင့်အတူလိုက်ခေါက်ပါစေ။
- ကလေးများကိုယ်တိုင်ပြုလုပ်ပါစေ။

ကြာသပတေးနေ့

အသေးစိတ်သင်ယူမှုရလဒ် ။ ။ ကဗျာများကို မှန်ကန်သွက်လက်စွာ ရွတ်ဆိုတတ်ရန်။

လုပ်ငန်းစဉ် ။ ။ ကျောင်းခန်းဝင် ကဗျာရွတ်ဆိုခြင်း(၁၅ မိနစ်)

- ယခင်သင်ကြားခဲ့ပြီးသော ကဗျာရွတ်ဆိုနည်းအတိုင်း ရွတ်ဆိုပါစေ။

အသေးစိတ်သင်ယူမှုရလဒ် ။ ။ စာအုပ်တစ်အုပ်၏ အစိတ်အပိုင်းများကို ပြောပြတတ်ရန်။

လုပ်ငန်းစဉ် ။ ။ ပုံပြင်စာအုပ်မိတ်ဆက်ခြင်း(၁၅ မိနစ်)

- ဆရာက “ကျွန်တော့် အမေလား ခင်ဗျာ” ပုံပြင်စာအုပ်ကို ပြ၍စာအုပ် တစ်အုပ်၏ အစိတ်အပိုင်းများဖြစ်သော ရှေ့ဖုံး၊ ကျောဖုံးနှင့်စာမျက်နှာစသည်တို့ကို ကလေးများအား မိတ်ဆက်ပေးပါ။
- စာအုပ်တစ်အုပ်၏ ရှေ့ဖုံးတွင်ပါသော ရုပ်ပုံများ၊ စာအုပ်အမည်တို့ကိုလည်း ကလေးများ အားမိတ်ဆက်ပေးပါ။
- ကလေးများအားစာအုပ်၏ အစိတ်အပိုင်းများကိုထောက်ပြ၍ အစိတ်အပိုင်းများ၏အမည် ကိုပြောပါစေ။

အသေးစိတ်သင်ယူမှုရလဒ် ။ ။ စာအုပ်ကို အနေအထားမှန်အောင်ကိုင်တတ်ရန်။

လုပ်ငန်းစဉ် ။ ။ စာအုပ်များကိုအနေအထားမှန်အောင်ကိုင်ခြင်း (မိနစ် ၃၀)

- ဆရာက “ကျွန်တော့်အမေလားခင်ဗျာ”ပုံပြင်စာအုပ်ကိုပြပြီး စာအုပ်၏အစိတ်အပိုင်းများ မေးပါ။
- (ဥပမာ- ရှေ့ဖုံးကိုပြပြီး ဘာခေါ်သလဲ... စသည်ဖြင့်)
- ဆရာက ကြိုတင်ရှာထားသော စာအုပ်၊ ဂျာနယ်၊ သတင်းစာတို့ကိုကလေးများအား ဝေပေးပါ။(စာအုပ်မလုံလောက်ပါက ကလေးများအားအုပ်စုဖွဲ့ပေးပါ။)
- ကလေးများအား မိမိတို့ရရှိထားသော စာအုပ်ကိုကြည့်ပါစေ။ ဆရာက စာအုပ်အနေ အထား မှန်မမှန် အတန်းသို့ လှည့်လည်ကြည့်ပါ။ (လိုအပ်လျှင်ဆရာက စာအုပ်ကို အနေအထားမှန်အောင် ကိုင်ပြပါ။)

အသေးစိတ်သင်ယူမှုရလဒ် ။ ။ "Hello" ကဗျာပါ စကားလုံးများကို အသုံးပြု၍ မိမိအမည်ကို အစားထိုး
ရွတ်ဆိုတတ်ရန်။

လုပ်ငန်းစဉ် ။ ။ "Hello" ကဗျာပါ စကားလုံးသုံး၍ ဆရာ၏ဦးဆောင်မှုဖြင့်နှစ်ယောက်တစ်တွဲ တွဲ၍
နှုတ်ဆက်ခြင်း(မိနစ် ၃၀)

- "Hello" ကဗျာကို တစ်တန်းလုံး အမူအရာဖြင့် ရွတ်ဆိုပါ။
- ကလေးတစ်ဦးကို အတန်းရှေ့လာပါစေ။
- ဆရာက "Hello" ကဗျာပါစကားလုံးသုံး၍(အမည်)နေရာတွင် မိမိ၏အမည်ကို အစားထိုး၍ ရွတ်ဆိုပါ။
- အတန်းရှေ့သို့ခေါ်ထားသောကလေးကိုလည်း မိမိအမည်ကိုအစားထိုးပြီး ရွတ်ဆိုပါစေ။
- ဆရာနှင့်ကလေး အပြန်အလှန် မိမိအမည်များကို အစားထိုး၍ပြောပါ။
- တစ်ဦးနှင့်တစ်ဦး နှုတ်ဆက်ပြောဆိုရန် ကလေးနှစ်ဦးအား ဖိတ်ခေါ်ပါ။
- တစ်ဦးနှင့်တစ်ဦး အပြန်အလှန် နှုတ်ဆက်ပြောပါစေ။
- ဆရာက အနားမှကူညီပံ့ပိုးပေးပါ။

အသေးစိတ်သင်ယူမှုရလဒ် ။ ။ မိမိနှစ်သက်သောကစားနည်းများကိုလက်တွေ့ကစားပြတတ်ရန်။

လုပ်ငန်းစဉ် ။ ။ နှစ်သက်ရာကစားနည်းကစားခြင်း(မိနစ် ၃၀)

- ကိုယ်လက်လှုပ်ရှားမှုပါသော
မိမိနှစ်သက်ရာကစားနည်းများကိုပြောစေပြီးတစ်ဦးချင်းဖြစ်စေ(သို့)အုပ်စုဖွဲ့၍ဖြစ်စေလက်တွေ့ ကစားပါစေ။

အသေးစိတ်သင်ယူမှုရလဒ် ။ ။ ကောင်းသောအမူအကျင့်များကိုဖော်ထုတ်တတ်ရန်။

လုပ်ငန်းစဉ် ။ ။ ကောင်းသောအမူအကျင့်များကိုဖော်ထုတ်ခြင်း (မိနစ် ၃၀)

- အောက်ပါအကြောင်းအရာများကို ဆရာကဖတ်ပြပြီး ကောင်းသော အမူအကျင့်ဖြစ်ပါက ကလေးများကလက်မြှောက်ပြရမည်။ကောင်းသောအမူအကျင့်မဟုတ်ပါကလက်မမြှောက်ရပါ။
- သူများပစ္စည်းကို လုယူသည်။
- ချော်လဲနေသူကို ထူမပေးသည်။
- အဘိုးအဘွားကို ရေခပ်တိုက်သည်။
- မိဘတွေကို နှိပ်ပေးသည်။
- မိမိအလှည့်ကျ စနစ်တကျတန်းစီတတ်သည်။
- သောက်ရေအိုးထဲ လက်နှစ်၍ရေခပ်သည်။
- အမှိုက်ကို အမှိုက်ပုံးထဲထည့်သည်။
- အိမ်သာသုံးပြီး ရေလောင်းချသည်။
- အချင်းချင်းရန်ဖြစ်သည်။
- ထို့နောက်ဆရာက ကောင်းသော အမူအကျင့်များကို ထုတ်ဖော်ပြောပြပြီး ကလေးတို့မှာ ဒီလိုအမူအကျင့်ကောင်းတွေရှိလျှင် လူတွေအားလုံးကချစ်တယ်။ ဒါကြောင့် ဒီလိုကောင်းတဲ့ အမူအကျင့်တွေရှိဖို့ လိုအပ်ကြောင်းပြောပြပါ။

အသေးစိတ်သင်ယူမှုရလဒ် ။ ။ စက္ကူကိုသုံး၍ ရုပ်ပုံခေါက်တတ်ရန်။

လုပ်ငန်းစဉ် ။ ။ ရုပ်ပုံခေါက်ခြင်း (မိနစ် ၃၀)

- စက္ကူဖြင့်ရုပ်ပုံခေါက်ရာတွင်ဆရာကနမူနာခေါက်ပါစေ။ (ဥပမာခွေးရုပ်၊ ကြောင်ရုပ်. .)
- ကလေးများအား ဆရာနှင့် အတူလိုက်ခေါက်ပါစေ။
- ကလေးများကိုယ်တိုင် ပြုလုပ်ပါစေ။

သောကြာနေ့

အသေးစိတ်သင်ယူမှုရလဒ် ။ ။ ရုပ်ပုံကို ကြည့်၍ ကလေး၏ထင်မြင်ချက်ကို ပြောတတ်ရန်။

လုပ်ငန်းစဉ် ။ ။ “ကျွန်တော့်အမေလားခင်ဗျာ”ပုံပြင်ပါ ရုပ်ပုံများကို ကြည့်၍ကလေးများ၏ ထင်မြင်ချက်ကိုပြောစေခြင်း(၄၅ မိနစ်)

- ဆရာက “ကျွန်တော့်အမေလားခင်ဗျာ” ပုံပြင်စာအုပ်မျက်နှာဖုံးပါ ရုပ်ပုံများမှ တိရစ္ဆာန်တစ်ကောင်ချင်းစီ၏ ရုပ်ပုံများကို မေးပါ။
- (ဥပမာ-ဒီပုံလေးက ဘာပုံလေးလဲ။ ဘာလုပ်နေတာလဲ။ ဘယ်လို အော်မယ်ထင်သလဲ။ ဘာတွေပြောနေမယ်ထင်သလဲ။ . . . စသည်ဖြင့်)
- ကလေးများ မေးခွန်းဖြေသည့်အခါတိုင်း ချီးကျူးပါ။
- စာမျက်နှာ တစ်ခုချင်းစီရှိ ရုပ်ပုံများကိုလည်း အထက်ပါအတိုင်းသင့်တော်သလို မေးခွန်းများမေးပါ။
- ဒီပုံပြင်က ဘယ်သူ့အကြောင်းဖြစ်မယ်ထင်သလဲမေးပါ။
- ပုံပြင်ခေါင်းစဉ်ကို မိတ်ဆက်ပါ။

အသေးစိတ်သင်ယူမှုရလဒ် ။ ။ ကဗျာများကို မှန်ကန်သွက်လက်စွာ ရွတ်ဆိုတတ်ရန်။

လုပ်ငန်းစဉ် ။ ။ ကျောင်းခန်းဝင် ကဗျာရွတ်ဆိုခြင်း(၁၅ မိနစ်)

- ဆရာက ကဗျာတစ်ပုဒ်လုံးကို အသံနေအသံထား မှန်မှန်ဖြင့် ရွတ်ဆိုပြပါ။
- ဆရာနှင့်အတူ ကဗျာတစ်ပုဒ်လုံးကို အသံထွက် မှန်ကန်စွာ ရွတ်ဆိုပါစေ။
- အုပ်စုလိုက်၊ သို့မဟုတ် အတန်းလိုက် ကဗျာကို အသံထွက် မှန်ကန်စွာရွတ်ဆို ပါစေ။
- တစ်ဦးချင်းဆိုနိုင်သူ ရှိပါကလည်း ရွတ်ဆိုပါစေ။

အသေးစိတ်သင်ယူမှုရလဒ် ။ ။ "Hello" ကဗျာပါစကားလုံးများကို အသုံးပြု၍ အပြန်အလှန် နှုတ်ဆက်တတ်ရန်။

လုပ်ငန်းစဉ် ။ ။ "Hello"ကဗျာပါစကားလုံးများသုံး၍ အချင်းချင်း ပြောဆို နှုတ်ဆက်ခြင်း၊ ပြောခြင်း (မိနစ် ၃၀)

- "Hello" ကဗျာကို ဆရာနှင့်ကလေးများ အတူတူအမူအရာဖြင့် ရွတ်ဆိုပါ။
- ဆရာနှင့် ကလေးတစ်ဦး မိမိအမည်ကိုအသုံးပြု၍ အမူအရာဖြင့်အပြန်အလှန်ရွတ်ဆိုပါ။
- ကလေးများအား နှစ်ယောက်တစ်တွဲစီ တွဲပါ။
- အထက်ပါနည်းအတိုင်း Hello ကဗျာကို တစ်ဦးနှင့်တစ်ဦး အပြန်အလှန် အမူအရာဖြင့် ရွတ်ဆို၍ နှုတ်ဆက်ပါစေ။
- လိုအပ်ပါက ဆရာမှ ကူညီပံ့ပိုးပါ။

အသေးစိတ်သင်ယူမှုရလဒ် ။ ။ မိမိပတ်ဝန်းကျင်ရှိချစ်ခင်သောသူများအကြောင်းပြောပြတတ်ရန်။

လုပ်ငန်းစဉ် ။ ။ ရုပ်ပုံကြည့်၍ပြောခြင်း(မိနစ် ၃၀)

- ဆရာကမိသားစုဝင်နှင့်သူငယ်ချင်းများပါသော ရုပ်ပုံကိုရှာဖွေထားပါ။
- လူပုံများ (မိသားစုဝင်နှင့်သူငယ်ချင်းများပုံ)ပါသော ရုပ်ပုံကားချပ်ကို ကြည့်ရှုလေ့လာ၍ ကလေးများက မိမိချစ်သောသူကို ရွေးချယ်ပါစေ။ ထို့နောက် ဘာကြောင့် ချစ်ရသည်ကို ပြောပြပါစေ။ တခြားဘယ်သူတွေကို ချစ်သေးလဲဟုမေးပါ။

အသေးစိတ်သင်ယူမှုရလဒ် ။ ။ အရွယ်အစားတူသောအရာဝတ္ထုများကိုယှဉ်တွဲတတ်ရန်။

လုပ်ငန်းစဉ်(၁) ။ ။ ယှဉ်တွဲခြင်း (၁၅ မိနစ်)

- ဆရာကအရွက်မျိုးစုံခူးပြီးအတန်းရှေ့တွင်စုပုံထားပါ။
 - ထိုအရွက်များမှ ကလေးတစ်ဦးလျှင် အရွယ်အစားတူသော အရွက်(၂)ရွက်ကို ရွေး၍ ယှဉ်တွဲရမည်။
- မှတ်ချက်။ ။အရွက်များခူးရာတွင် ကလေးများအတွက် အန္တရာယ်ဖြစ်စေသော အရွက် များ(အနံ့ပြင်းသော၊ အမွှေးများပါသော၊ ဆူးပါသော၊ အစေးထွက်သော အရွက်များ)ကို အသုံးမပြုရန်။

လုပ်ငန်းစဉ်(၂) ။ ။ ယှဉ်တွဲခြင်း (၁၅ မိနစ်)

- အတန်းရှေ့တွင် အရွယ်အစားစုံစာအုပ်များကို စုပုံထားပါ။
- ထိုစာအုပ်များထဲမှ အရွယ်အစားတူသော စာအုပ်များကို ကလေးများက ရွေးချယ်၍ ယှဉ်တွဲရပါမည်။

အသေးစိတ်သင်ယူမှုရလဒ် ။ ။ ပုံဆွဲတတ်ရန်။

လုပ်ငန်းစဉ် ။ ။ မိမိချစ်ခင်သော လူ၊ တိရစ္ဆာန်ပုံဆွဲခြင်း (မိနစ် ၃၀)

- မိမိချစ်ခင်သောလူ၊ သို့မဟုတ် တိရစ္ဆာန်ပုံများဆွဲခြင်း။

ဒုတိယပတ်

တနင်္လာနေ့

အသေးစိတ်သင်ယူမှုရလဒ် ။ ။ ပုံပြင်များကို နားထောင်ပြီးပြန်ပြောတတ်ရန်။

လုပ်ငန်းစဉ် ။ ။ “ကျွန်တော့်အမေလားခင်ဗျာ”ပုံပြင်ကို စာအုပ်ပြောပြခြင်း(၄၅ မိနစ်)

- ဆရာက ကလေးများ မျက်လုံးနှင့် တစ်တန်းတည်းဖြစ်အောင် ထိုင်ပါ။
- ပထမဆုံး ပုံပြင်ခေါင်းစဉ်ကိုပြောပါ။
- ဆရာက ပုံပြင်စာအုပ်ကိုကြည့်ပြီး အသံနေအသံထားဖြင့် ကလေးများ စိတ်ဝင်စားမှု ရှိလာအောင် ပြောပါ။
- ပုံပြင်ပါအကြောင်းအရာကို တဖြည်းဖြည်း အစမှ အဆုံးပြောပါ။
- ပုံပြင်ပြောနေစဉ် သင့်လျော်ရာနေရာတွင် ရပ်ပြီးမေးခွန်းများမေးပါ။
- (ဥပမာ- ဥလေးထဲက ဘာထွက်လာတာလဲ၊ ငှက်ကလေးက ဘယ်သူနဲ့ စတွေ့တာလဲ၊ ဘာတွေပြောသလဲ၊ နောက်ထပ်ဘယ်သူနဲ့ တွေ့မယ်ထင်သလဲ)

အသေးစိတ်သင်ယူမှုရလဒ် ။ ။ ကဗျာကို အမူအရာဖြင့် မှန်ကန်သွက်လက်စွာ ရွတ်ဆိုတတ်ရန်။
လုပ်ငန်းစဉ် ။ ။ နှစ်သက်ရာကဗျာရွတ်ဆိုခြင်း(၁၅ မိနစ်)

- ကလေးများနှစ်သက်ရာ ကဗျာကိုအမူအရာဖြင့်ရွတ်ဆိုပါစေ။

အသေးစိတ်သင်ယူမှုရလဒ် ။ ။ "Good Morning" ကဗျာကို မှန်ကန်စွာရွတ်ဆိုတတ်ရန်။

လုပ်ငန်းစဉ် ။ ။ "Good Morning"ကဗျာရွတ်ဆိုခြင်း (မိနစ် ၃၀)

"Good Morning"

(Good morning to you)²

Good morning dear my friends,

Good morning to you.

- ဆရာကကဗျာကို ၂ ခေါက်၊ သို့မဟုတ် ၃ ခေါက် အသံထွက်မှန်မှန်နှင့် ရွတ်ဆိုပြပါ။

- ဆရာနှင့်ကလေးများ အတူတကွ ရွတ်ဆိုပါ။

- ကလေးများကိုယ်တိုင် ရွတ်ဆိုပါစေ။

အသေးစိတ်သင်ယူမှုရလဒ် ။ ။ မိမိကိုယ်ခန္ဓာ အစိတ်အပိုင်းများကိုသိရှိပြီး တစ်ကိုယ်ရေသန့်ရှင်းရေး
လုပ်ဆောင်တတ်ရန်။

လုပ်ငန်းစဉ်(၁) ။ ။ ဆရာပြောမယ်ကစားနည်းကစားခြင်း (မိနစ် ၃၀)

- ကိုယ်ခန္ဓာအစိတ်အပိုင်းများပြောပြီး ကစားမည်ဖြစ်သဖြင့်ကလေးများကိုကိုယ်ခန္ဓာ
အစိတ်အပိုင်းများဦးစွာမေးပါ။(ဥပမာ-နားရွက်ကလေးကဘယ်မှာလဲ... စသည်ဖြင့်)

- 'ဆရာပြောမယ်' စကားလုံးပါသောညွှန်ကြားချက်ကိုသာလိုက်လုပ်ရပါမည်။

- ဥပမာ-ဆရာပြောမယ်လက်မြှောက်ပါ။ ကလေးအားလုံး လက်မြှောက်ရမည်။

- နားရွက်ကိုကိုင်ပါဆိုလျှင် 'ဆရာပြောမယ်'စကားလုံးမပါသဖြင့် လိုက်မလုပ်ရပါ။

- ထိုသို့ကစားရာတွင် ပထမဆင့်၌ ဆရာကဖြည်းဖြည်းချင်းခေါ်၍ ပြောမည်။

ဒုတိယအကြိမ်မြန်မြန်ပြောပြီး

ကစားမည်။

(ဤနည်းအားဖြင့်ကိုယ်ခန္ဓာရှိအစိတ်အပိုင်းများကိုကစားနိုင်သည်။)

လုပ်ငန်းစဉ်(၂) ။ ။ ကဗျာသီဆိုခြင်း (မိနစ် ၃၀)

"တစ်ကိုယ်ရေသန့်ရှင်းရေး"

အိပ်ရာထလျှင် မျက်နှာသစ်လို့

မညစ်ပတ်အောင်နေပါမယ်

မျက်နှာသစ်လျှင်သွားပါတိုက်လို့

ကျန်းမာရေးကိုဂရုစိုက်မယ်

အုန်းဆီလိမ်းကာ ခေါင်းကိုဖြိုးလို့

ခြေသည်းလက်သည်းလှီးပါမယ်

အင်္ကျီ၊ လုံချည်ကြေးညှော်ကင်းအောင်

သန့်သန့်ရှင်းရှင်းဝတ်ပါမယ်

ကျောင်းသွားချိန်မှာငါတို့သွားလို့

နားချိန်နားလို့ကစားမယ်

-(ကစားမယ်)၂။

- တစ်ကိုယ်ရေသန့်ရှင်းရေးကဗျာကိုဆရာနှင့်အတူ ဟန်ပန်အမူအရာနှင့်သီဆိုပါ။

- တစ်ကိုယ်ရေသန့်ရှင်းရေးကဗျာသီဆိုပြီးပါက ဆရာနှင့် ကလေးအပြန်အလှန်
ဆွေးနွေးပါ။ (ဥပမာ- အိပ်ရာထလျှင်ဘာတွေလုပ်ရမလဲ... စသည်ဖြင့်)

အသေးစိတ်သင်ယူမှုရလဒ် ။ ။ စိတ်ကူးဖြင့်ပုံဖော်တတ်ရန်။

လုပ်ငန်းစဉ် ။ ။ ပုံဖော်ခြင်း (မိနစ် ၃၀)

- ကလေးများအားသင့်လျော်သလိုအုပ်စုများ ဖွဲ့ပါ။
- ကလေးများအားမိမိနှစ်သက်ရာကစားစရာ၊ သို့မဟုတ် စားစရာကို ပုံဆွဲပါစေ။
- ဆရာက အုပ်စုတစ်စုလျှင် စာရွက်ကြီးတစ်ရွက်ပေးပါ။
- တစ်ဦးချင်းဆွဲထားသောပုံများကို အုပ်စုလိုက်စာရွက်ကြီးပေါ်တွင်ပုံဖော်ကပ်ပါစေ။

အင်္ဂါနေ့

အသေးစိတ်သင်ယူမှုရလဒ် ။ ။ ကဗျာကို အမူအရာဖြင့် မှန်ကန်သွက်လက်စွာ ရွတ်ဆိုတတ်ရန်။

လုပ်ငန်းစဉ် ။ ။ နှစ်သက်ရာကဗျာရွတ်ဆိုခြင်း(မိနစ် ၃၀)

- ကလေးများနှစ်သက်ရာကဗျာကို အမူအရာဖြင့်ရွတ်ဆိုပါစေ။

အသေးစိတ်သင်ယူမှုရလဒ် ။ ။ လွယ်ကူသော မေးခွန်းများကို ဖြေတတ်ရန်။

လုပ်ငန်းစဉ် ။ ။ သိသမျှပြောမယ်ကစားနည်းကို ကစားခြင်း(မိနစ် ၃၀)

- မေးခွန်းတစ်ခုမေးပြီး အဖြေ ဘယ်လောက်များများ ရနိုင်သည်ကိုလေ့လာပါ။

ဥပမာ-လေထဲမှာ ယုံနိုင်တာ ဘာတွေလဲ။

အရောင်တွေ ဘယ်လောက်သိသလဲ။

အသီးတွေ၊အပင်တွေ၊ အပွင့်တွေ၊ အမျိုးတွေ (ဦးလေး၊ ဒေါ်လေး၊ အဘိုး၊ အဘွား)

ဘယ်လောက် သိသလဲစသည်ဖြင့် အမျိုးမျိုးမေးနိုင်ပါသည်။

အသေးစိတ်သင်ယူမှုရလဒ် ။ ။ "Good Morning" ကဗျာကို အမူအရာနှင့်ရွတ်ဆိုတတ်ရန်။

လုပ်ငန်းစဉ် ။ ။ "Good Morning"ကဗျာကို အမူအရာနှင့် ရွတ်ဆိုခြင်း (မိနစ် ၃၀)

- ဆရာကကဗျာကို ၂ ခေါက် (သို့မဟုတ်) ၃ ခေါက် အသံထွက်မှန်မှန်ဖြင့် ရွတ်ဆိုပြပါ။
- ဆရာနှင့်ကလေးများ အတူတကွ ရွတ်ဆိုပါ။
- ဆရာနှင့်ကလေးများ အမူအရာဖြင့် ရွတ်ဆိုပါ။
- ကလေးများကိုယ်တိုင် အမူအရာဖြင့် ရွတ်ဆိုပါစေ။

အသေးစိတ်သင်ယူမှုရလဒ် ။ ။ ပတ်ဝန်းကျင်ရှိ ပစ္စည်းများကိုအထိအတွေ့၊ အနံ့၊ အရသာ၊ အမြင်၊ အကြား တို့ဖြင့်ခံစားပြီးပြောပြတတ်ရန်။

လုပ်ငန်းစဉ်(၁)။ ။ အထိအတွေ့ကိုစမ်းသပ်ခြင်း (၅ မိနစ်)

- ဆရာက ကလေးများအား မိမိတို့ဝတ်ထားသော အဝတ်များကို ကိုင်ကြည့်စေပြီး (နူးညံ့၊ ချော၊ ပျော့၊ မာ၊ ကြမ်း)စသည်ဖြင့် ခွဲခြားပြောပါစေ။
- စာသင်ခန်းတွင်းရှိ ပစ္စည်းများကိုလည်းကိုင်ကြည့်၍ ခံစားမှုကိုပြောပါစေ။

Magic Bagကစားနည်း (မိနစ် ၂၀)

- အိတ်တစ်ခုထဲတွင်အပျော့၊ အမာ၊ အကြမ်းစသည့် ပစ္စည်း(၅)မျိုးခန့်ကို ထည့်ပါ။ ပစ္စည်း ထည့်ထားသောအိတ်ကို ကလေးအုပ်စုများကို တစ်လှည့်စီစမ်းခိုင်းပါ။ ပြီးနောက် အိတ်ထဲရှိ ပစ္စည်းများကိုခန့်မှန်း၍ပြောပါစေ။ အုပ်စုအားလုံးခန့်မှန်းပြောပြီးပါက ဆရာက အိတ်ထဲ ရှိ ပစ္စည်းများကို ထုတ်ပြပါ။ အမှန်ဆုံးခန့်မှန်းပြောဆိုနိုင်သောအဖွဲ့ကို ဆရာက အားပေးပါ။

လုပ်ငန်းစဉ်(၂) ။ ။ အရသာခံခြင်း (၁၅ မိနစ်)

- ဆားနှင့်သကြားတို့ကိုခွက်တစ်ခုစီတွင်ထည့်ထားပါ။
- ကလေးများအားမည်သည့်အရာဖြစ်သည်ကိုခန့်မှန်းပါစေ။
- ဆရာက ကလေးများအားအရသာကိုမြည်းကြည့်ခိုင်းပါစေ။
- ကလေးများက မည်သည့်ပစ္စည်းများဖြစ်သည်ကိုပြောပါစေ။
- မြည်းကြည့်သည့်အခါ ဆားကဘယ်လိုအရသာရှိသလဲ။ သကြားက ဘယ်လိုအရသာရှိလဲ။ ချိုတယ်၊ ငန်တယ်၊ ချိုတာ ဘယ်လိုလုပ်ကြည့်လို့သိတာလဲဟူသော မေးခွန်းများမေးပါ။

လုပ်ငန်းစဉ်(၃) ။ ။ အနံ့ခံခြင်း (မိနစ် ၂၀)

- ဆရာက ကလေးများအား တစ်ဦးလျှင်ပန်း (၁)ပွင့်စီ ယူလာရန်မှာပါ။
- ကလေးများအားမိမိတို့ယူလာသော ပန်းများကို တစ်ဦးနှင့်တစ်ဦး လဲ၍နမ်းပါစေ။
- ဘာအနံ့ရသလဲ၊ဘယ်လိုလုပ်သိတာလဲ(မွှေး/နမ်းကြည့်. . .)၊ဘာနဲ့မွှေးကြည့်တာလဲ/နမ်းကြည့်တာလဲ။
- မှတ်ချက်။ ။အန္တရာယ်မရှိသောပန်းများဖြစ်အောင်ဆရာကသတိပြုပါ။
(ဥပမာ- စံပယ်၊ နှင်းဆီ၊ ခရေ၊ ရွှေပန်း၊ ငွေပန်း. . . စသည်ဖြင့်) ဆရာက ကလေးများ ယူလာသော ပန်းပွင့်များတွင်ပိုးကောင်ငယ်များမပါအောင် ဦးစွာစစ်ဆေးကြည့်ရှုပါ။
- အခြားအနံ့ရှိသောပစ္စည်း၊ အရွက်များကိုနမ်းပါစေ။
- ခံစားရသောအနံ့ကိုပြောပါစေ။

အသေးစိတ်သင်ယူမှုရလဒ် ။ ။ သီချင်းကဗျာကိုဟန်အမူအရာဖြင့်သီဆိုတတ်ရန်။

လုပ်ငန်းစဉ် ။ ။ သီဆိုခြင်း (မိနစ် ၃၀)

- ဆရာက ဟန်အမူအရာဖြင့်ဦးစွာ ရွတ်ဆိုပြပါ။
- ကလေးများနှင့်ဆရာအတူရွတ်ဆိုပါ။
- ကလေးအားလုံးကိုရွတ်ဆိုပါစေ။

“ခေါင်း၊ ပခုံးနဲ့ ခူးခြေဖျား”

- [ခေါင်း၊ပခုံးနဲ့ ခူးခြေဖျား
- (ခူးခြေဖျား)]
- ခေါင်း၊ ပခုံးနဲ့ ခူးခြေဖျား
- မျက်စိ၊ နား၊ နှာခေါင်းနဲ့ပါးစပ်]

ဗုဒ္ဓဟူးနေ့

အသေးစိတ်သင်ယူမှုရလဒ် ။ ။ ပုံပြင်ကို ဆရာနှင့်အတူ ပြန်ပြောတတ်ရန်။

လုပ်ငန်းစဉ် ။ ။ “ကျွန်တော့်အမေလားခင်ဗျာ”ပုံပြင်ကို ပြောခြင်း (မိနစ် ၃၀)

- ဆရာက “ ကျွန်တော့် အမေလားခင်ဗျာ” ပုံပြင်ကို ပြန်ပြောပါ။
- ဆရာနှင့်အတူ ပြောနိုင်သောကလေးရှိပါက ပြောပါစေ။
- ပုံပြင်ပြောနေစဉ် မေးခွန်းများ မေးပါ။ (ဥပမာ - ဥကလေးက ဘယ်ကကျလာသလဲ။ ဘာလို့ကျလာတာလဲ။ ဘယ်နေရာတွေကို ဖြတ်သွားသလဲ။ ဘယ်သူတွေနဲ့ တွေ့သလဲ။ နောက်ထပ် ဘာဆက်ဖြစ်မယ်ထင်သလဲ. . . စသည်ဖြင့်)
- ငှက်ကလေးတွေ့ခဲ့သော တိရစ္ဆာန်လေးများကို မေးပါ။

အသေးစိတ်သင်ယူမှုရလဒ် ။ ။ ပုံပြင်များကို နားထောင်ပြီး အမူအရာဖြင့် သရုပ်ဆောင်တတ်ရန်။

လုပ်ငန်းစဉ် ။ ။ “ကျွန်တော့်အမေလားခင်ဗျာ”ပုံပြင်ကို အမူအရာဖြင့် သရုပ်ဆောင်ခြင်း(မိနစ် ၃၀)

- ဆရာက ပုံပြင်ကို အသံနေအသံထားဟန်ပန်အမူအရာဖြင့် အစမှအဆုံးပြောပါ။
- ပုံပြင်ပြောနေစဉ် ပုံပြင်ပါ တိရစ္ဆာန်များ၏ အော်သံများ၊ လှုပ်ရှားပုံများကို ကလေးများနှင့်အတူပြောပါ။လုပ်ပါ။
- တိရစ္ဆာန်များ၏အော်သံများလှုပ်ရှားပုံများကို ထပ်လုပ်ချင်သောကလေးများရှိပါက ထပ်လုပ်ပါစေ။

အသေးစိတ်သင်ယူမှုရလဒ် ။ ။ "Good Morning" စကားလုံးကိုအသုံးပြု၍ ပြောတတ်ရန်။

လုပ်ငန်းစဉ် ။ ။ "Good Morning"ကဗျာကို အုပ်စုဖွဲ့၍နှုတ်ဆက်စေခြင်း (မိနစ် ၃၀)

- "Good morning" ကဗျာကို တွစ်တန်းလုံး အမူအရာဖြင့် ရွတ်ဆိုပါ။
- ကလေးများကို အုပ်စု နှစ်ဖွဲ့ ဖွဲ့ပါ။
- ကဗျာကို အုပ်စုနှစ်ဖွဲ့ အပြန်အလှန် အမူအရာဖြင့် ရွတ်ဆိုပါ။

အသေးစိတ်သင်ယူမှုရလဒ် ။ ။ အကြားအာရုံကိုသုံးပြီး အရာဝတ္ထုပစ္စည်းများကိုခွဲခြားတတ်ရန်။

လုပ်ငန်းစဉ် ။ ။ အကြားအာရုံကိုသုံး၍ကစားခြင်း (မိနစ် ၃၀)

- ဆရာက ရေသန့်ဘူး(၃)ဘူးတွင် ပထမတစ်ဘူးကို ဆန်စေ့များထည့်ပါ။ဒုတိယတစ်ဘူးကို ခဲလုံးအသေးလေးများထည့်ပါ။ တတိယဘူးကိုရေထည့်ပါ။ (ဆန်စေ့၊ ခဲလုံး၊ ရေတို့ကို အပြည့်မထည့်ရန်)
- ကလေးများကိုပြပါ။ ထို့နောက်ဘူးများကိုတစ်ခုခုဖြင့်ကွယ်၍ ထိုဘူးများကိုတစ်ခုချင်း လှုပ်ပြပါ။ ကလေးများကအသံကိုနားထောင်စေပြီး မည်သည့်ပစ္စည်းဖြစ်သည်ကို ပြောပါစေ။
- ထို့နောက်ဆရာကဘယ်လိုလုပ်သိသလဲဟုမေးပါ။ (နားထောင်ကြည့်တယ်)ဟု ဖြေလျှင်... “ဘာနဲ့နားထောင်တာလဲ”ဟုဆက်မေးပါ။

အသေးစိတ်သင်ယူမှုရလဒ် ။ ။ အရောင်တူအရာဝတ္ထုပစ္စည်းများကိုစုဆောင်းတတ်ရန်။

လုပ်ငန်းစဉ်(၁) ။ ။ အရောင်တူစုခြင်း (၁၅ မိနစ်)

- ဆရာကကလေးအုပ်စုတိုင်း၏စားပွဲတွင်ရောင်စုံစက္ကူအပိုင်းအစများကိုစုပုံထားပါ။
- ဆရာက အဖြူရောင်ဟုပြောလျှင် ကလေးများက ထိုစက္ကူရောင်စုံအပိုင်းများထဲမှအဖြူရောင်များကို ရွေး၍စုပါစေ။
- ထိုနည်းအတိုင်းကျန်အရောင်များကိုလည်း စုပါစေ။

လုပ်ငန်းစဉ်(၂) ။ ။ အရောင်တူပစ္စည်းများစုခြင်း (၁၅ မိနစ်)

- စာသင်ခန်းတွင်းရှိခဲတံ၊ ခဲဖျက်၊ ရေဘူး၊ လွယ်အိတ်စသည်တို့မှအနီရောင်ရှိသော ပစ္စည်းများကို ရှာဖွေ၍ တစ်စုစုပါ။
- ထိုအနီရောင်များထဲမှ အမျိုးအစားတူရာပစ္စည်းများကိုထပ်မံ၍တစ်စုစုပါ။
- (ထိုနည်းအတိုင်းကျန်အရောင်များကိုလည်းအမျိုးအစားတူရာစုပါစေ။)

အသေးစိတ်သင်ယူမှုရလဒ် ။ ။ သီချင်းကဗျာကိုဟန်အမူအရာဖြင့်သီဆိုတတ်ရန်။

လုပ်ငန်းစဉ် ။ ။ သီဆိုခြင်း (မိနစ် ၃၀)

- ဆရာက ဟန်အမူအရာဖြင့်ဦးစွာ ရွတ်ဆိုပြပါ။

- ကလေးများနှင့်ဆရာအတူရွတ်ဆိုပါ။
- ကလေးအားလုံးကိုရွတ်ဆိုပါစေ။
- “မျက်စိလေးကမြင်တယ်”
- မျက်စိလေးက မြင်တယ်
- နားကလေးက ကြားတယ်
- နှာခေါင်းလေးက လေကိုရှုရတယ်
- ဦးနှောက်လေးက တွေးကာ
- ပါးစပ်လေးကိုဟကာ
- ပျော်ပျော်ရွှင်ရွှင်သီချင်းဆိုကြစို့ကွယ်။
- ပျော်ရွှင်တယ်။

ကြာသပတေးနေ့

အသေးစိတ်သင်ယူမှုရလဒ် ။ ။ လွယ်ကူသော မေးခွန်းများကို ဖြေတတ်ရန်။

လုပ်ငန်းစဉ် ။ ။ သိသမျှပြောမယ် ကစားနည်းဖြင့် ကစားခြင်း(မိနစ် ၃၀)

- ယခင်နေ့နှင့် မဟူသောမေးခွန်းများကိုသုံး၍ သိသမျှပြောမယ်ကစားနည်းဖြင့် ကစားပါမည်။

အသေးစိတ်သင်ယူမှုရလဒ် ။ ။ ပုံပြင်ကို မိမိစကားဖြင့် ပြန်ပြောတတ်ရန်။

လုပ်ငန်းစဉ် ။ ။ “ကျွန်တော့်အမေလားခင်ဗျာ”ပုံပြင်ကို ကလေးတစ်ဦးချင်း ပြောစေခြင်း (မိနစ် ၃၀)

- ဆရာကကလေးများအား“ကျွန်တော့်အမေလားခင်ဗျာ”ပုံပြင်ကို ပြောချင်တဲ့သူရှိသလား။
- ဘယ်သူပြန်ပြောတတ်သလဲမေးပါ။
- ပြောချင်သော ကလေးရှိက ပြောပါစေ။
- ကလေးပုံပြင်ပြောနေစဉ် လိုအပ်သော နေရာတွင် ဆရာက ကူညီပါ။
- နောက်ထပ်ပြောချင်သောကလေးရှိပါက ပြောပါစေ။
- ဆရာနှင့်အတူ ပြောနိုင်သောကလေးရှိပါက ပြောပါစေ။

အသေးစိတ်သင်ယူမှုရလဒ် ။ ။ "Good Morning" စကားလုံးကိုအသုံးပြု၍ ပြောတတ်ရန်။

လုပ်ငန်းစဉ် ။ ။ "Good Morning"ကဗျာကို ဆရာ၏ ဦးဆောင်မှုဖြင့် နှစ်ယောက်တစ်တွဲတွဲ၍ ပြောခြင်း (မိနစ် ၃၀)

- "Good morning" ကဗျာကို တစ်တန်းလုံး အမူအရာဖြင့် ရွတ်ဆိုပါ။
- ကလေးတစ်ဦးကို အတန်းရှေ့ လာပါစေ။
- ဆရာက ကလေးနှင့် Good morning ကဗျာကို အပြန်အလှန်ရွတ်ဆို၍ နမူနာပြု နှုတ်ဆက်ပါ။
- တစ်ဦးနှင့်တစ်ဦး နှုတ်ဆက်ပြောလိုစေသော ကလေးနှစ်ဦးအား ဖိတ်ခေါ်ပါ။
- တစ်ဦးနှင့်တစ်ဦး အပြန်အလှန် နှုတ်ဆက်ပြောပါစေ။
- ဆရာက ကူညီပံ့ပိုးပါ။

အသေးစိတ်သင်ယူမှုရလဒ် ။ ။ ပတ်ဝန်းကျင်ရှိပစ္စည်းများအားအမြင်အာရုံကိုသုံးပြီးပြောပြတတ်ရန်။
လုပ်ငန်းစဉ် ။ ။ မှတ်ဉာဏ်ကစားနည်းကိုကစားခြင်း (မိနစ် ၃၀)

- စာသင်ခန်းတွင်းရှိရင်းတို့မြင်ရသောပစ္စည်းများကိုပြောပါစေ။
- အတန်းပြင်ထွက်၍ ၎င်းတို့ပတ်ဝန်းကျင်တွင်မြင်ရသောအရာများကိုပြောပါစေ။
- ဘာတွေမြင်ရသလဲ။ ဘယ်လိုသိတာလဲဟုမေးပါ။
လိုက်ကြည့်လိုသိတယ်ဖြေပါက “ဘာနဲ့ကြည့်တာလဲ”ဟုဆက်မေးပါ။
- ဆရာကပစ္စည်း(၅)မျိုး၊ သို့မဟုတ် (၆)မျိုးကိုစားပွဲပေါ်တွင် တင်ထားပြီး ကလေးများကို ကြည့်ရှုပါစေ။(အချိန်ပေးပါ။)ထို့နောက်ကလေးများကိုမျက်လုံးမှိတ်ခိုင်းပါ။
ဆရာကထိုပစ္စည်းများထဲမှ တစ်ခုခုကိုယူထားပါမည်။ ပြီးမှကလေးများကို မျက်လုံးဖွင့်စေပြီးထိုယူထားသောပစ္စည်းကိုဖော်ထုတ်ခိုင်းပါ။

အသေးစိတ်သင်ယူမှုရလဒ် ။ ။ ပုံသဏ္ဌာန်တူအရာဝတ္ထုပစ္စည်းများကိုစုစည်းတတ်ရန်။
လုပ်ငန်းစဉ် ။ ။ ပုံသဏ္ဌာန်တူပစ္စည်းများစုခြင်း (မိနစ် ၃၀)

- ကလေးများအားအိမ် (သို့မဟုတ်) ကျောင်းပတ်ဝန်းကျင်မှ သစ်ရွက်မျိုးစုံကိုယူလာပါစေ။
- ယူလာသောသစ်ရွက်ပုံသဏ္ဌာန်မျိုးစုံကိုအတန်းရှေ့တွင်စုထားပါ။
- ဆရာကအရင်ဆုံးပုံသဏ္ဌာန်တူသစ်ရွက်များစုစည်းခြင်းကို နမူနာပြုလုပ်ပြပါ။ထို့နောက်ကလေးတစ်ဦးလျှင် သစ်ရွက်တစ်ရွက်စီယူပါစေ။
- ပုံသဏ္ဌာန်တူသစ်ရွက်ရသူအချင်းချင်း စုစည်း၍အုပ်စုဖွဲ့ပါစေ။
- ပုံသဏ္ဌာန်တူသစ်ရွက်များရရှိထားခြင်းရှိမရှိကိုတစ်ဖွဲ့နှင့်တစ်ဖွဲ့အပြန်အလှန် စစ်ဆေးပါ။

အသေးစိတ်သင်ယူမှုရလဒ် ။ ။ သီချင်းကဗျာကိုဟန်အမူအရာဖြင့်သိဆိုတတ်ရန်။
လုပ်ငန်းစဉ် ။ ။ သီဆိုခြင်း (မိနစ် ၃၀)

- ဆရာက ဟန်အမူအရာဖြင့် ဦးစွာရွတ်ဆိုပြပါ။
- ကလေးများနှင့်ဆရာအတူရွတ်ဆိုပါ။
- ကလေးအားလုံးကိုရွတ်ဆိုပါစေ။
- ခေါင်း၊ ပခုံးနဲ့ ခြေဖျား
- [ခေါင်း၊ ပခုံးနဲ့ ခြေဖျား
- (ခြေဖျား)၂
- ခေါင်း၊ ပခုံးနဲ့ ခြေဖျား
- မျက်စိ၊ နား၊ နှာခေါင်းနဲ့ပါးစပ်၂
- မှတ်ချက်။ ။ကလေးများအား မနက်ဖြန် မိမိတို့နေအိမ်မှ ပဲစေ့ယူလာရန် မှာကြားပါ။
(ပဲစေ့မရနိုင်ပါက ကျောက်ခဲ၊ စက္ကူဘူး၊ရေဘူးခွံ... အသုံးပြုနိုင်သည်။)

သောကြာနေ့

အသေးစိတ်သင်ယူမှုရလဒ် ။ ။ ခဲတံကို မှန်ကန်စွာကိုင်တတ်ရန်။

လုပ်ငန်းစဉ် ။ ။ ခဲတံကိုင်နည်းသင်ပြခြင်း(မိနစ် ၃၀)

ခဲတံကိုင်နည်းကဗျာ

၁။ 'လက်ညှိုးနဲ့ လက်မ ခဲတံထိပ်ကိုမ

၂။ နောက်တစ်ဖက်ကို မလိုတင် ခဲတံကိုင်ဖို့ပြင်

၃။ လက်ခလယ်ကို အောက်မှာထား မှန်မှန်ကန်ကန်ကိုင်ဖို့လား'

- ကလေးများအားလုံးကို ခဲတံတစ်ချောင်းစီရှေ့မှာချထားပေးပါ။

- အဆင့်(၁)မှ (၃)အထိကိုဆရာက ရွတ်ဆိုရင်း လက်တွေ့လုပ်ပြပါ။

- နှစ်ကြိမ်သုံးကြိမ်ခန့်ပြုလုပ်ပါ။

- နှုတ်၏ရွတ်ဆိုခြင်းနှင့် လက်၏ဆောင်ရွက်ခြင်းကို တစ်ပြိုင်တည်းပျော်ရွှင်စွာ သိဆိုလှုပ်ရှားစေရင်း ခဲတံကိုင်တတ်သည်အထိ ဆောင်ရွက်ပါ။

- ထို့နောက်စိတ်ကြိုက်ရေးခြစ်ပါစေ။

အသေးစိတ်သင်ယူမှုရလဒ် ။ ။ အာရုံ(၅)ပါးကို အသုံးပြု၍ မိမိစိတ်ကူးကို ပြောပြတတ်ရန်။

လုပ်ငန်းစဉ် ။ ။ ဘာတွေလဲ ကစားနည်းဖြင့် ကစားခြင်း(မိနစ် ၃၀)

- အဝတ်အိတ် (သို့) လွယ်အိတ်တစ်ခုကို ယူပါ။ ပစ္စည်းအမျိုးမျိုး ထည့်ထားပါ။ ကလေးများ မြင်တွေ့နေကျ ပစ္စည်းမျိုးဖြစ်သင့်ပါသည်။

- (ဥပမာ-သစ်ရွက်၊ ခဲတံ၊ ခဲဖျက်၊ စက္ကူ၊ ရေမြှုပ်၊ ကျွတ်ကျွတ်အိတ်၊ငှက်မွေး၊ အဝတ်စ၊ အဖုံးများ၊ ချွန်စက်... စသည်ဖြင့်)

- ကလေးကို မျက်စိပိတ်၍ အိတ်ထဲသို့လက်နှိုက်၍ ပစ္စည်း(၁)ခုကိုယူခိုင်းပါ။ မျက်စိမဖွင့်မီ ယူလိုက်သောပစ္စည်းကို တိတိကျကျပြောပြခိုင်းပါ။ပြီးမှမျက်စိဖွင့်ခိုင်းပါ။ ဆောင်ရွက်မှုကို အားပေးပါ။ ပထမကလေးထုတ်ယူသော ပစ္စည်းအကြောင်းကို ကျန်ကလေးများအား ပြောပါစေ။ (ဥပမာ-ပုံသဏ္ဌာန်၊အသုံးဝင်ပုံ၊ရရှိပုံ)ပစ္စည်းများအစား သစ်သီးများကိုလည်း သုံးနိုင်ပါသည်။

- (ကလေးများဖြေသောအဖြေတွင် ဝါကျအပြည့်ဖြင့်ပြောတတ်ရန်ဆရာက ဦးဆောင်ပါ။)

အသေးစိတ်သင်ယူမှုရလဒ် ။ ။ "Good Morning" စကားလုံးကိုအသုံးပြု၍ ပြောတတ်ရန်။

လုပ်ငန်းစဉ် ။ ။ "Good Morning"စကားလုံးကို အသုံးပြု၍ အရင်းရင်း ပြောဆိုနှုတ်ဆက်ခြင်း (မိနစ် ၃၀)

- "Good morning" ကဗျာကို ဆရာနှင့်ကလေးများ အတူတူ အမူအရာဖြင့် ရွတ်ဆိုပါ။

- ဆရာက ကလေးတစ်ဦးနှင့်အတူ "Good Morning" ကဗျာကို အပြန်အလှန်ရွတ်ဆို၍ နမူနာပြု နှုတ်ဆက်ပါ။

- ကလေးများအား နှစ်ယောက်တစ်တွဲစီတွဲပါ။

- အထက်ပါနည်းအတိုင်း "Good Morning" ကဗျာကို တစ်ဦးနှင့်တစ်ဦးအပြန်အလှန် အမူအရာဖြင့် ရွတ်ဆို၍ နှုတ်ဆက်ပါ။

- လိုအပ်ပါက ဆရာမှ ကူညီပံ့ပိုးပါ။

အသေးစိတ်သင်ယူမှုရလဒ် ။ ။ ကိုယ်ခန္ဓာအစိတ်အပိုင်းများအသုံးဝင်ပုံကိုဖော်ထုတ်တတ်ရန်။

လုပ်ငန်းစဉ် ။ ။ ကစားခြင်း (မိနစ် ၃၀)

- ဗုဒ္ဓဟူးနေ့က သိဆိုခဲ့သော “မျက်စိလေးကမြင်တယ်” သီချင်းကို ပြန်လည်သိဆိုစေပြီး အောက်ပါကစားနည်းကို ဆက်လက်ကစားပါစေ။
- ကလေးများကို အုပ်စု(၂)စုဖွဲ့ပါ။ ဆရာက အောက်ပါအတိုင်းညွှန်ကြားပါ။
- အုပ်စု(၁)ရှိကလေးများက ကိုယ်ခန္ဓာအစိတ်အပိုင်းများအမည်ကို ပြောရမည်။
- အုပ်စု(၂)ရှိကလေးများက ထိုကိုယ်ခန္ဓာအစိတ်အပိုင်းများ၏ အသုံးဝင်ပုံကို အမူအရာဖြင့်ပြောပြရမည်။
- (ဥပမာ-အုပ်စု(၁)က လက်ဟုပြောပါက အုပ်စု(၂)က မုန့်တွေယူစားလို့ရတယ်၊ ပုံတွေဆွဲလို့ရတယ် စသည်ဖြင့်...)
- ထိုနည်းအတိုင်း အုပ်စု(၂)စုအား တစ်လှည့်စီ အပြန်အလှန်ပြောပါစေ။

အသေးစိတ်သင်ယူမှုရလဒ် ။ ။ အရွယ်အစားတူသော အရာဝတ္ထုပစ္စည်းများကို စုစည်းတတ်ရန်။

လုပ်ငန်းစဉ်(၁) ။ ။ အရွယ်အစားတူပစ္စည်းများစုခြင်း (၁၅ မိနစ်)

- ကလေးများယူဆောင်လာသော အရွယ်အစားမျိုးစုံရှိသောပဲစေ့များကိုအတန်းရှေ့တွင် စုပုံထားပါစေ။
- ကလေးများအုပ်စုအလိုက် အရွယ်အစားတူညီသောပဲစေ့များကိုရွေး၍ စုပုံထားပါစေ။
- ရွေးချယ်ထားသော ပဲစေ့များအရွယ်အစားတူ၊ မတူအုပ်စုအချင်းချင်းအပြန်အလှန် စစ်ဆေးပါစေ။

လုပ်ငန်းစဉ်(၂) ။ ။ ပုံဖော်ခြင်း (၁၅ မိနစ်)

- အုပ်စုလိုက်ရွေးထားသောအရွယ်အစားတူပဲစေ့များကိုစက္ကူတစ်ခုပေါ်တွင်နှစ်သက်သလိုပုံဖော်စုစည်းပါစေ။
- စုစည်းနေစဉ် ဆရာကအောက်ပါမေးခွန်းများကိုမေးပါ။
- ဘာပုံဖော်ထားတာလဲ။ (ကလေး၏ အဖြေများကို လက်ခံပေးပါ။)

မှတ်ချက်။ ။စာသင်ခန်းတွင်းရှိ ပစ္စည်းများနှင့်လည်း အသုံးပြုနိုင်သည်။ (ခဲတံ၊ ခဲဖျက်၊ ချွန်စက်)

အသေးစိတ်သင်ယူမှုရလဒ် ။ ။ စိတ်ကူးဖြင့်ပုံဖော်တတ်ရန်။

လုပ်ငန်းစဉ် ။ ။ စိတ်ကူးဖြင့်ပုံဖော်ခြင်း (မိနစ် ၃၀)

- ပထမပတ်နှင့် ဒုတိယပတ်အတွင်း ကလေးများဆွဲထားသောပုံများကို ကြည့်၍ စိတ်ကူးရှိသလို ပြန်ပြောပါစေ။